

# ጅይ ፍልሰታ ለማርያም

ነሐሴ 17 2012 ዓ. ም. (8/23/2020)

ፈለሰት እምዞ ይበሊ ኀበ ኢይበሊ



**መዝሙር:** አዕረግዎ መላእክት ውስተ ሰማያት ጥዕምት በቃላ. . . . .  
መላእክቲ ነታ ብቃላን ብግብራን ጥዕምቲ ንሰማይ አዕረግዎ። ነብያትን ሓዋርያትን ትባርኻ። ጻድቃንን ሰማዕታትን ትባርኻ። አብዚ ነገስታትን ዝነግሱን ትባርኻ። መላእክቲ ንሰማይ አዕረግዎ። መላእክቲ ንሰማይ አዕረግዎ።

**ንባባት:** ገላ 3:15-ፍ፣ 1ጴጥ 2:5-11፣ ግ.ሐ. 15: 1-12፣ ሉቃ 11: 27-36

### ምስባክ:

1. ወትቀውም ንግስት በየማኒክ፣ በአልባሰ ወርቅ ዑጽፍት ወሑብርት፣ ስምዒ ወለትዮ ወርኢ ወአጽምዒ እዝንኪ። “ንግስቲ ብወርቂ ተሰሊማ አብ የማንካ ትቐውም፣ ንላይ ናብቲ ዝብለኪ ስምዒ ርአዪውን እዝንኪ ኸአ ጽለዊ” መዝ. 45:9-10።
2. ቀደሰ ማኅደሮ ልዑል፣ እግዚአብሔር ውስተ ማእከላ ኢትትሓወክ፣ ወይረድአ አዚአብሔር ፍጽመ። (መዝ. 45:4-5)

17 ነሐሴ ሰንበት እንተ ወዓለ ምስ ብዓለ ፍልሰታ ተተሓሔዙ ዘፍለሰት ብዝብል ንዝክሮ። ፍልሰታ ለማርያም ትማሊ አብዒልና ሎሚ እውን ብዝያዳ ክነስተማቕሮ ዝሕግዘና ሰንበት ኢና ነብዕል ዘሎና። ብዓለ ፍልሰታ ማርያም ብስግአን ብነፍሳን ንሰማይ ከም ዝፈለሰት እንዝክረሉ ፍሉይ ብዓለ ማርያም እዩ። በዚ ኸአ ነፍሲ ወከፍና ድሕሪ ምድራዊ ሕይወትና ዝጽበየና ሕይወት ምዃኑ ዘዘኻክር አጋጣሚ እዩ።

ማርያም ምድራዊ ሕይወታ ምስ ወድአት ብሥግአና ብነፍሳን ንሰማይ ፈሊሳ ክንብል እንከሎና ሥግአ አብዚ ምድሪ አይመሸመሸን ብሥግአን ብነፍሳን ንሰማይ ፈሊሳ ማለት እዩ እዚ ኸአ ብኃይሊ አምላኽ እምበር ብናታ ክእለት አይኮነን። ንኢየሱስ ንሰማይ ዓረገ ንብሎ ምኽንያቱ ንሱ ባዕሉ አምላኽ ስለ ዝኾነ ብዘይ ዝኾነ ናይ ካልእ ሓገዝ እዩ ንሰማይ ዓረገ። ማርያም ነዚ ጸጋ ዝበቐዐት ቀዳሞት አበው ክገልጹ እንከለዉ ንሳ አደ ኢየሱስ ስለ ዝኾነትን ኃጢአት ዘይብላ ስለ ዝኾነትን እዩ ይብሉ። ንሳ ብዘይ ኃጢአት ተጸኒሳ ምሉእ ሕይወታ ኸአ ከምኡ ኢላ ነራ። ቅዱስ መጽሓፍ ከም ዝብለና ሞት ፍረ ኃጢአት እዩ (ሮሜ 6:23)። ስለዚ ድሕሪ ምድዳእ ምድራዊ ሕይወታ ብሥግአን ብነፍሳን ንሰማይ ፈሊሳ። አብዚ ክልተ ባህሊ አሎ ገለ ማርያም መይታ ድሕሪ ሞታ ሥግአ ከይመሸመሸ ንሰማይ ብጸጋ ወዳ ፈሊሳ ዝብል። ካልአይ ከአ ሞት ፍረ ኃጢአት እዩ ማርያም ከአ ኃጢአት የብላን ስለዚ አይ ሞተትን ዝብል። ቤተ ክርስቲያን ንኸልቲኡ ንተመራመርቲ ኃዲጋ ማርያም ብስግአን ብነፍሳን ከምዝፈለሰት ተስተምህረና።

ሓደ ካብቲ ንማርያም እንህቦ አስማት “ታቦተ ኪዳን” ዝብል እዩ፤ እዚ አብ ካልኣይ ንባብና አብ ራእይ እንንብቦ (ራእ 11:19) እዩ። ታቦተ ኪዳን ቅድሚ ልደት ኢየሱስ ንዘመናት ምኽንያቱ ብዘይፍለጥ ዝነበሮ ቦታ አይፍለጥን ነሩ፤ ዮሐንስ ነዚ አብ ቀዳማይ ዘመን አብ ሰማይ ብራእይ ከም ዝርአዮ ክዛረብ እንከሎ ዘገርም እዩ። አብ ብሉይ ኪዳን “ታቦተ ኪዳን” ክቡር እዩ ነሩ እዚ ኸአ ብወርቂ ዝተሰለመ ስለ ዝኾነ ዘይኮነስ አብ ውሽጡ ሰለስተ ዓበይቲ ነገራት ዝሓዘ ስለ ዝነበረ እዩ (ዕብ 9:4)። (1) ብኢድ እግዚአብሔር ዝተጻሕፈ ክልተ ጽላት ዓሰርተ ትእዛዛት (2) ኅብስተ መና፤ (3) ዝጠጥዐት በትረ አሮን ዝኃዘ ስለ ዝነበረ።

እዚ ታቦተ ኪዳን ናይ ብሉይ ኪዳን ንማርያም ናይ ሓዲስ ኪዳን ዘመልክት እዩ። ብኸመይን ስለምንታይን እንተ በልና ማርያም አብ ከርሳ ነቲ ሕያው ቃል አምላኽ (ከም ናይ ብሉይ ኪዳን አብ እምኒ ዝተጻሕፎ ዘይኮነ) ሥጋ ዝለበሰ ቃል ስለ ዝጸረቶ። ኢየሱስ ናይ ሕይወት መግቢ እዩ (ዮሐ 6) እዚ ኸአ ምልኣት ናይ መና አብ ብሉይ ኪዳን እዩ።

ኢየሱስ ናይ ሓዲስ ኪዳን ካህን እዩ (መልእኽቲ ዕብራውያን) አሮን ካህንን ድሕሪኡ ዝሰዓቡ ኩሎም ናይ ብሉይ ኪዳን ካህናት እዮም፤ ኢየሱስ ግን ናይ ሓዲስ ኪዳን ካህን እዩ።

ናይ ብሉይ ኪዳን “ታቦተ ኪዳን” ንሓደ ዝዓበዩ ጽላተ ኪዳን ናይ ሓዲስ ኪዳን ዘመልክት ወይ ዝሕብር ኮይኑ፤ ማርያም እታ አብ ከርሳ ነቲ ሕያው ቃል አምላኽ ዝኾነ ኢየሱስ ዝጸረቶ የመልክት።

አብ ወንጌል ዝተነበ ናይ ማርያም ንኤልሳቤጥ ምብጻሕ ምስቲ ናይ ንጉሥ ዳዊት ንጽላተ ኪዳን አብ ኢየሩሳሌም ንመጀመርያ ጊዜ ከእትዎ እንከሎ ዝገበሮ እንተ አነጻጸርናዮ እቲ ናይ ብሉይ ኪዳን “ታቦተ ኪዳን” አምሳል ማርያም እታ ዝዓበየት “ጽላተ ኪዳን ከምዝኾነት” ክንርኢ ንኸእል፤ ብዙሕ ተመሳሳይ ነገራት ከአ ንረኽቡሉ።

ንጉሥ ዳዊት ብተሓንስ ቀቅድሚ ታቦተ ኪዳን ይስዕስዕ ነበረ ዝብል አብ (2ሳሙ 6:5) ነንብብ፤ ዮሐንስ አብ ከርሲ ዳዲኡ ኤልሳቤጥ እንከሎ ብተሓንስ ተሰራሰረ (ሉቃ 1:44)። ዳዊት ንጉሥ “ታቦት እግዚአብሔር ከመይ ገይሩ ናባይ ክመጽእ” በለ (2ሳሙ 6:9)፤ “ኤልሳቤጥ ብዓቢ ድምጺ ዓው ኢላ አደ ኅይታይ ናባይ ክትመጽኢኽ እዚ ኻበይ ኮነለይ” (ሉቃ 1:43) ኢላ አድንቆታ ገሊጸ።

ታቦተ ኪዳን አብ ቤት ዖቤድ ኤዶም ጌታዊ ሠለስተ ወርኒ ተቐመጠ እግዚአብሔር ድማ ንዖቤድ ኤዶምን ንብዘላ ቤቱን ባረኸ (2ሳሙ 6:11)፤ ማርያም ሰለስተ ወርኒ ምስ ኤልሳቤጥ ድኅሪ ተቐሚጣ ናብ ቤታ ተመልሰት (ሉቃ 1:56) ቍሩብ ኪሎ ሜተራት ካብ ኢየሩሳሌም።

አብ ራእይ ዮሐንስን ታቦተ ኪዳን አብ ሰማይ ምስ ረአያ ድሕሪኡ ካልእ ራእይ ይርኢ እዚ ኸአ ማርያም ናይ ሓዲስ ኪዳን ታቦተ ኪዳን ከምዝኾነት ዝገልጽ “ዓቢ ትእምርቲ ድማ አብ ሰማይ ተራእየ ፀሓይ ዝተወንዘፈት ወርኒ ብእግራ ዝረገጸት፤ ዓሰርተ ክልተ ኸዋኸብቲ ከም አኽሊል አብ ርእሳ ዝደፍአት ሓንቲ ሰበይቲ ተራእየት” (ራእ 12:1)። ቍጺሉ ንሳ ወዲ ትወልድ እሞ ከምኡ ሓደ ዓቢ ገበል ነቲ ዝተወልደ ሕፃንን ነዲኡን ከጥፍእ ይደሊ ከምዝነበረ እንተ ኾነ አምላኽ ከም ዘድሓኖም ነንብብ። እዚ ራእይ ዮሐንስ ዘመልክቶ እስራኤል አብ ብሉይ ኪዳን ንቤተ ክርስትያን አብ ሓዲስ ኪዳን ወሊዳ እቲ ገበል ከአ ሰይጣን ንቤተ ክርስትያን ከጥፍእ ዝደሊ እዩ።

ነዚ ናይ ዮሐንስ ራእይ ብዝበለጸ ክንርድኦ እንተ ኾና እታ ሰበይቲ ማርያም ታቦተ ኪዳን ናይ ሓዲስ ኪዳን እያ። ንነፍሲ ወከፍና ብመንፈስ ክንውለድ ከኣ ትሕግዘና ምኽንያቱ ንሳ ኣደ ቤተ ክርስቲያን እያ። ሰይጣን ከኣ ኣብ ልዕሊና ውግእ ይገብር ኣሎ። ገለ ሰባት እዚ ንማርያም ኣየመልክትን እዩ ዝብሉ ኣለዉ እንተ ኾነ ኣስተውዕል ኣቢልና እንተ ኣንበብናዮን ከምኡ ምሉእ ትሕዝትኡ እንተ ረኣና ንማርያም እዩ ዘመልክት።

ወለ እኳ እቲ ጽሑፍ “ንሳ ጥንስቲ ነበረት ቅልውላው ስለ ዝሓዛ ድማ ኽትወልድ ትጸዓርን ተእውን ነበረት” (ራእ 12:2) ዝብል እንተ ኾነ እዚ ምስቲ ኩሉ ጊዜ ድንግል (ቅድምን ድሕርን ምውላዳ) ዝብል ዓምዲ እምነት ዝጻረር ኣይኮነን። ምኽንያቱ ኣብ ካልእ ክፍሊ ቅዱስ መጽሓፍ እቲ ኣብ ጊዜ ወሊድ ዝመጽእ ቃንዛ ንመንፈሳዊ ስቓይ እምበር ንኣካላዊ ስቓይ ኣየስምዕን እዩ (ሮሜ 8:12፣ ገላ 14:19፣ 1ኢጥ 2:8)። ስለዚ እዚ ናይ ማርያም ቃንዛ ወይ ስቓይ ኣብዚ ተጠቒሱ ዘሎ ነቲ ኣባና ከም መንፈሳዊ ኣደና ዘለዎ ስቓይ ንምግላጽ ዝኾነ እዩ።

ኣብ ራእይ 12:17 ዘሎ ቀጺልና እንተ ኣንበብና “እቲ ገበል ነቶም ትእዛዝ ኣምላኽ ዝሕልውን ብዛዕባ ኢየሱስ ዝምስክሩን ዝተረፉ ዘርእ ኪወግእም ከደ” ዝብል ንርኢ። እዚ እውን ነቲ ንናይ ኩሉ ጊዜ ድንግል ዝብል ዝጻረር ኣይኮነን ምኽንያቱ ኣብ ገላ 3:19 “ዘርኢ” ዝብል ንመንፈሳዊ ዘርኢ እዩ ዘመልክት።

ነዘን ንካልእ ብምርኣይ ኣብ ታሪኽ ኩሎም ርእሰ ሊቃነ ጳጳሳትን ኣበውን እዛ ኣብ ራእይ ተጠቒሳ ዘላ ሰበይቲ ንማርያም ዝምልከት እዩ ይብሉ። ፍላይ ማርያም ኣደ ቤተ ክርስቲያን። ፕዮስ X እዛ ናይ ራእይ ሰበይቲ “ብኹሉ ይፈልጥ እዩ፣ እዛ ሰበይቲ ተባሂላ ዘላ ድንግል ማርያም እያ” (Ad diem illum laetissimum 24)።

ናይ ማርያም ምድራዊ ሕይወታ ብዘይ ዝኾነ ኃጢአት ምስ ወደእት ንሰማይ ፈሊሳ ዝብል ዘመልክቶ “ናይ መወዳእታ ዓላማ ቤተ ክርስቲያን መንግስተ ሰማይ ከምዝኾነ፣ ከምኡ ኩሉ ጊዜ ሓደ መዓልቲ ቤተ ክርስቲያን ብምልክታ ኣብ ሰማይ ከም ማርያም ንጽሕትን ቅድስትን ክትከውን ንጽሊ፣ ብቅድስት ድንግል ማርያም ኣቢላ ድሮ ቤተ ክርስቲያን ኣብ ምልክት ጉድለትን ድኻምን ዘይብላ በጺሓ እያ” ይብሉ ቅዱስ ዮሐንስ ጳውሎስ (Redemptoris Mater 47)።

ቅ. ዮሐንስ ጳውሎስ ንጳውሎስ ፮ይ ዝበልዎ እናጠቐሱ “ማርያም ከም ኣደ ቤተ ክርስቲያን ኣብ ሰማይ ከላ ትሕግዘና ብኣና ኣብ ምድሪ ዘሎና ንወዳ ክንመስል ኢላ ትግደስ። እምነትና ቅድስት ኣደ ኣምላኽ ሓዳስ ሔዋን፣ ኣደ ቤተ ክርስቲያን ኣደነታ ኣብቶም ኣባላት ክርስቶስ ኣብ ልደትን ብመለኮታዊ ዕብየትን ኣብ ነፍሳት እቶም ብክርስቶስ ዝድሓኑ ኣብ ሰማይ ኮይና እውን ትቕጽሎ ይብሉ (Redemptoris Mater 47)።

ፍልሰታ ማርያም ዘዘኻኸረና ንሕና እውን ሕይወትና ብሰናይ ግብርን መንፈስን ሓቅን እንተ መራሕና መጻኢ ዕጫና ምዃኑ ይሕብረና ስለዚ ኣስር ማርያም ክንክተል ንሳን ወዳን ዝደልይዎ ሕይወት ክንሕዝ ብመንፈስ ተለዓዒልና ቅዱስ ጉዕዞ ሕይወት ንሓዝ። ቅድስና ማርያም ናይ ኩልና ቅድስና እዩ ዘርኢ እሞ ቅዱስ ሕይወት ክንለብስ መንፈስ ማርያም ንሓዝ።

ሎሚ እምብኣር ንኣምላኽ ነመስግን ነቲ ጸጋን ግንዖትን ኣብ ልዕሊ ማርያም ኣብ ፍልሰታ ብሥግኣን ብነፍሳን ንሰማይ ኣብ መወዳእታ ሕይወታ ንዝጸገወ። እዚ ንኣኣ ዝግባእ ክብሪ እዩ ነታ ታቦተ ኪዳን ዝኾነት ንኢየሱስ ክርስቶስ ኣብ ዓለም ዘምጽአትልና። ንሳ ሎሚ እውን ኣብ ሰማይ ኮይና ምእንታና ንመንግስተ ሰማይ ዝወስድ መገዲ ሒዝና ክንጉዓዝ ኢላ ተማልደልና ኣላ። “... ድሕሪ እዚ ስደት እዚ ነቲ ብሩኽ ፍሪ ክርስቲ ኢየሱስ ኣርእዩና” እናበልና ንለምና።

ነዚ ንዓለምና ዘሳቕዕ ዘሎ ቀዛሬ ሕማም ቀንጢጡ ብሩኽ መስቀል ክበርቀልና ንወድኺ ልምንልና ንበላ።

ኣ ቅድስት ማርያም ኣደ ኣምላኽ ንኣና ንኃጥኣን ሕጅን ብጊዜ ሞትናን ለምንልና!

ርሑስ ብዓለ ፍልሰታ ንኹልና

ኣባ ንጉሠ ፍሥሓ